

الیکشن کمیشن آف پاکستان

20 دسمبر، 2023

نوٹیفیکیشن

نمبر F.2(4)/2023-Cord:- ہر گاہ کہ انتخابات ایکٹ 2017 کی دفعہ 233 کے تحت الیکشن کمیشن سیاسی جماعتوں کی مشاورت سے سیاسی جماعتوں، انتخابی امیدواروں، انتخابی ایجنٹوں اور پولنگ ایجنٹوں کے لیے ضابطہ اخلاق بنانے کا پابند ہے۔

ہر گاہ کہ عام انتخابات 2024 کے لیے ضابطہ اخلاق بنانے کے سلسلے میں سیاسی جماعتوں کے ساتھ مؤثر اور با مقصد مشاورت کی غرض سے الیکشن کمیشن نے سیاسی جماعتوں کے ساتھ ایک مشاورتی اجلاس 11 اکتوبر، 2023 کو الیکشن کمیشن سیکریٹریٹ اسلام آباد میں طلب کیا۔

ہر گاہ کہ مذکورہ اجلاس کے لیے دعوتی خطوط 20 ستمبر، 2023 کو جاری کیے گئے جن کے ساتھ عام انتخابات 2024 کے لیے سیاسی جماعتوں، انتخابی امیدواروں اور انتخابی ایجنٹوں کے لیے ضابطہ اخلاق کا تیار کردہ مسودہ بھی سیاسی جماعتوں کو ارسال کیا گیا تاکہ وہ مشاورتی اجلاس کے لیے اپنی تیاری کر سکیں اور ضابطہ اخلاق کی کسی بھی دفعہ پر اپنی آراء مؤثر انداز سے پیش کر سکیں۔

ہر گاہ کہ مذکورہ بالا مشاورتی اجلاس عزت مآب چیف الیکشن کمیشن کی صدارت میں منعقد ہوا جس میں الیکشن کمیشن کے تمام ممبران بھی موجود تھے۔ اجلاس میں سیاسی جماعتوں کے نمائندگان نے ضابطہ اخلاق کی مختلف دفعات پر اپنی آراء کا اظہار کیا اور ان میں متعدد ترامیم تجویز کیں۔ اجلاس میں پولنگ ایجنٹوں کے لیے ضابطہ اخلاق کا مسودہ بھی سیاسی جماعتوں کے نمائندگان کو مہیا کیا گیا تاکہ اس پر وہ اپنی رائے دے سکیں۔

ہر گاہ کہ اس اجلاس کی کارروائی کے اہم نکات تیار کیے گئے اور سیاسی جماعتوں کی تجاویز کو الیکشن کمیشن کی منظوری کے بعد ضابطہ اخلاق میں مناسب طریقہ سے شامل کر دیا گیا۔

اس لیے اب اسلامی جمہوریہ پاکستان کے آئین کے آرٹیکل 218(3)، انتخابات ایکٹ 2017 کی دفعہ 233 کے تحت حاصل شدہ اختیارات اور دیگر تمام حاصل اختیارات کو بروئے کار لاتے ہوئے الیکشن کمیشن کے عام انتخابات 2024 اور بعد ازاں منعقد ہونے والے جملہ ضمنی انتخابات کے لیے سیاسی جماعتوں، انتخابی امیدواروں اور انتخابی ایجنٹوں کے لیے ضابطہ اخلاق (حصہ اول) اور پولنگ ایجنٹوں کے لیے ضابطہ اخلاق (حصہ دوم) بذریعہ ہذا اس ہدایت کے ساتھ جاری کر رہا ہے کہ انتخابات ایکٹ 2017 کی دفعہ 233(3) کے تحت تمام سیاسی جماعتیں، امیدواران، الیکشن ایجنٹ اور پولنگ ایجنٹ عام انتخابات 2024 اور ضمنی انتخابات میں ان ضوابط اخلاق پر ان کی روح کے مطابق عمل پیرا ہوں گے:

الیکشن کمیشن آف پاکستان

(حصہ اول)

سیاسی جماعتوں، انتخابی امیدواروں اور الیکشن ایجنٹوں کے لیے ضابطہ اخلاق

۱. عمومی رویہ

1. سیاسی جماعتیں، امیدواران اور الیکشن ایجنٹ دستور اور قوانین میں دیے گئے پاکستانی عوام کے حقوق اور ان کی آزادی کو ہمہ وقت سر بلند رکھیں گے۔
2. سیاسی جماعتیں، امیدواران اور الیکشن ایجنٹ نہ ہی کسی ایسی رائے کا اظہار کریں گے اور نہ کوئی ایسا عمل کریں گے جو کسی بھی انداز میں نظریہ پاکستان یا پاکستان کی خود مختاری، سالمیت اور سلامتی کے خلاف ہو یا اخلاقیات یا امن عامہ کے خلاف ہو یا جس سے عدلیہ کی آزادی یا خود مختاری متاثر ہو یا جس سے عدلیہ یا افواج پاکستان کی شہرت کو نقصان ہو یا اس سے ان کی تضحیک کا کوئی پہلو نکلتا ہو۔
3. سیاسی جماعتیں، امیدواران اور الیکشن ایجنٹ انتخابات کے مؤثر انعقاد، اخلاقیات اور امن عامہ کو برقرار رکھنے کے لیے الیکشن کمیشن کی طرف سے وقتاً فوقتاً جاری کردہ تمام احکامات، ہدایات اور ضابطہ اخلاق کی پیروی کریں گے اور الیکشن کمیشن کی کسی بھی شکل میں تضحیک کرنے سے اجتناب کریں گے۔ اس کی خلاف ورزی انتخابات ایکٹ 2017 کی دفعہ 10 میں واضح کردہ توہین کی کارروائی پر منتج ہوگی۔
4. سیاسی جماعتیں، انتخابی امیدواران، الیکشن ایجنٹ اور ان کے حمایتی کسی بھی شخص کو الیکشن میں بطور امیدوار حصہ لینے یا نہ لینے اور انتخابات سے بطور امیدوار دستبردار یا ریٹائر ہونے یا دستبردار یا ریٹائر نہ ہونے کی ترغیب دینے کے لیے تحائف، نوازے اور رشوت دینے سے گریز کریں گے۔ اس کی خلاف ورزی انتخابی بد عنوانی تصور کی جائے گی۔
5. سیاسی جماعتیں، انتخابی امیدواران، الیکشن ایجنٹ اور ان کے حمایتی پولنگ کے دن انتخابی مواد، انتخابی عملے اور پولنگ ایجنٹس کے تحفظ کے لیے قانون نافذ کرنے والے اداروں کے ساتھ مکمل تعاون کریں گے۔
6. سیاسی جماعتیں مردوں اور خواتین پر مشتمل اپنے اہل کارکنان کو انتخابی عمل میں شرکت کے لیے مساوی مواقع فراہم کریں گے۔ اور کسی اسمبلی کی عام نشستوں کے امیدواروں کا انتخاب کرتے وقت خواتین کی پانچ فیصد نمائندگی کو یقینی بنائیں گی جیسا کہ انتخابات ایکٹ 2017 کی دفعہ 206 میں درج ہے۔
7. سیاسی جماعتیں، انتخابی امیدواران، الیکشن ایجنٹ اور ان کے حمایتی یا دیگر افراد کسی بھی ایسے رسمی وغیر رسمی معاہدے، انتظام یا معاہدہ میں شرکت کی نہ تو حوصلہ افزائی کریں گے اور نہ ہی اس میں شامل ہوں گے جس کا مقصد مرد، خواتین اور Transgender کو انتخابی عمل میں بطور امیدوار حصہ لینے یا اپنے ووٹ کے حق کو استعمال کرنے سے محروم کرنا ہو۔ سیاسی جماعتیں انتخابی عمل میں خواتین کی شرکت کی حوصلہ افزائی کریں گی۔
8. سیاسی جماعتیں، انتخابات میں حصہ لینے والے امیدوار اور الیکشن ایجنٹ اپنے کارکنوں اور ہمدردوں کو کسی بھی قسم کے انتخابی مواد یعنی بیلٹ پیپر، انتخابی فہرست، بیلٹ بکس، کپارٹیشنس اسکرین وغیرہ اور بیلٹ پیپر پر موجود سرکاری نشان کو مسخ کرنے سے باز رکھیں گے۔ اس کی خلاف ورزی انتخابی بد عنوانی تصور کی جائے گی۔
9. سیاسی جماعتیں، انتخابی امیدواران، الیکشن ایجنٹ اور ان کے حمایتی کسی انتخابی امیدوار کے انتخاب کو مؤثر بنانے یا اس میں رکاوٹ ڈالنے کے لیے پاکستان کی یا کسی صوبے کی ملازمت میں یا نیم سرکاری ادارے کے یا محکمہ کے دفتر میں ملازم کسی بھی شخص کی حمایت یا امداد حاصل نہیں کریں گے۔ اس کی خلاف ورزی

غیر قانونی فعل تصور کیا جائے گا۔ مزید کوئی سرکاری ملازم یا شخص جو گورنمنٹ کی ملازمت میں ہو وہ بھی کسی صورت میں کسی سیاسی جماعت یا امیدوار کی حمایت نہیں کرے گا جو انتخابی مہم یا الیکشن رزلٹ پر اثر انداز ہو۔ خلاف ورزی کرینوالے کیخلاف انتخابات ایکٹ 2017 اور اس ملازم کے محکمہ تادیبی رولز کے مطابق کارروائی ہوگی۔

10. انتخابی امیدوار اور ان کے حمایتی انتخابی مہم کے دوران یا پولنگ کے دن تشدد کے لیے ترغیب دینے یا تشدد کو کسی صورت میں روا رکھنے سے سختی سے اجتناب کریں گے۔ وہ تشدد اور ڈرانے دھمکانے کی کھلم کھلا مذمت کریں گے اور ایسی زبان استعمال نہیں کریں گے جو تشدد کی طرف مائل کرے یا تشدد کرنے کی ترغیب دے۔ کوئی بھی شخص کسی بھی حال میں کسی دوسرے شخص کو نہ تو کوئی گزند پہنچائے گا اور نہ ہی کسی کی ملکیت کو کوئی نقصان پہنچائے گا۔

11. امیدوار الیکشن کے دن ہر پولنگ سٹیشن کے ہر پولنگ بوتھ پر ایک پولنگ ایجنٹ مقرر کر سکتا ہے۔ اسی طرح انتخابی حلقے میں تین الیکشن ایجنٹ مقرر کر سکتا ہے جو متعلقہ حلقے کے ووٹر ہوں گے۔ پولنگ ایجنٹ کانٹس وہ پریزائڈنگ آفیسر کو دے گا جبکہ الیکشن ایجنٹ کانٹس ریٹرننگ آفیسر کو دے گا۔ البتہ ووٹوں کی گنتی اور کنسولیڈیشن (Consolidation) کے وقت امیدوار کی طرف سے مجاز کردہ صرف ایک ایجنٹ موجود ہوگا۔

12. انتخابات ایکٹ 2017 کی دفعہ 133 کے مطابق تمام امیدواران انتخابی اخراجات کے لیے شیڈولڈ بکلوں کی کسی بھی برانچ میں کاغذات نامزدگی کی جانچ پڑتال ہونے سے قبل مخصوص اکاؤنٹ کھلوائے گا یا موجودہ اکاؤنٹ استعمال کر سکتا ہے جس کی اسٹیٹمنٹ کاغذات نامزدگی کے وقت ریٹرننگ آفیسر کو جمع کروائے گا۔ اسی اکاؤنٹ میں عطیہ اور چندہ کی رقم بھی جمع کروائیں گے۔ امیدواران اس بات کو یقینی بنائیں گے کہ:

آ. تمام انتخابی اخراجات مذکورہ بالا اکاؤنٹ میں جمع کی گئی رقم سے کیے جائیں گے۔ اس اکاؤنٹ سے انتخابی اخراجات کے علاوہ کوئی لین دین کاغذات نامزدگی جمع کروانے سے انتخابی اخراجات کے گوشوارے جمع کروانے تک نہیں کی جائے گی۔

ب. ممکنہ طور پر انتخابی اخراجات سے متعلق تمام لین دین ایسے تجارتی اداروں اور اشخاص کے ساتھ ہی کیا جائے جو جی ایس ٹی رجسٹرڈ ہوں۔

13. ایسے تمام اخراجات جو کسی بھی شخص یا سیاسی جماعت نے امیدوار کی جانب سے کیے ہوں یا سیاسی جماعت نے خاص طور پر امیدوار کے لیے کیے ہوں اسی امیدوار کے انتخابی اخراجات میں شامل ہوں گے۔ اگر کوئی شخص یا جماعت کسی امیدوار کے لئے سیشنری، ڈاک، ٹیلی گرام، تشہیر، نقل و حمل کے ذرائع اور کسی بھی قسم کی دوسری چیز پر اخراجات کرتا ہے تو بھی یہ سمجھا جائے گا کہ یہ انتخابی اخراجات امیدوار نے بذات خود کیے ہیں۔

14. کامیاب امیدوار اپنے انتخابی اخراجات کی تفصیلات انتخابات ایکٹ 2017 کی دفعہ 98 کی ذیلی دفعہ (3) کے تحت پولنگ کے دس دن کے اندر ریٹرننگ آفیسر کو فارم 'سی' پر جمع کروائے گا۔ جبکہ دیگر انتخابی امیدواران دفعہ 134 کے تحت کامیاب امیدواروں کے ناموں کی اشاعت کے 30 دن کے اندر انتخابی اخراجات کی تفصیلات ریٹرننگ آفیسر کو فارم 'سی' پر جمع کروائیں گے۔

ب. انتخابی مہم

15. سیاسی جماعتیں، امیدواران اور الیکشن ایجنٹ پرنٹ اور الیکٹرانک میڈیا بشمول اخبارات کے دفاتر اور پرنٹنگ پریس پر اثر انداز ہونے اور میڈیا کے خلاف ہر قسم کے تشدد سے اپنے کارکنوں کو سختی سے روکیں گے۔

16. عوامی جلسوں اور جلوسوں میں اور پولنگ والے دن کسی بھی قسم کے ہتھیار اور آتشیں اسلحہ کو لے جانے یا ان کی نمائش کرنے پر مکمل طور پر پابندی ہوگی۔ یہ پابندی ریٹرننگ آفسر کی طرف سے حتمی نتائج مرتب کرنے کے 24 گھنٹے بعد تک برقرار رہے گی اور اس سلسلے میں تمام سرکاری قواعد کی سختی سے پابندی کی جائے گی۔ اس کی خلاف ورزی غیر قانونی فعل تصور کی جائے گی۔

واضح رہے کہ یہ شرط سیاسی جماعتوں کے قائدین یا امیدواروں کی حفاظت پر معمول افراد پر لاگو نہ ہوگی تاہم ایسے افراد کے پاس اسلحہ لے جانے کا موثر لائسنس اور ڈپٹی کمشنر / متعلقہ حکام سے جاری کردہ اجازت نامہ موجود ہوگا۔

17. کسی بھی شخص کی طرف سے عوامی اجتماعات اور پولنگ اسٹیشنوں پر یا ان کے نزدیک کسی بھی قسم کی فائرنگ بشمول ہوائی فائرنگ، پٹاخوں، یادگیر آتش گیر مواد کے استعمال کی اجازت نہیں ہوگی۔ اس کی خلاف ورزی غیر قانونی فعل تصور کی جائے گی۔

18. صدر، وزیر اعظم، سینٹ کے چیئرمین اور ڈپٹی چیئرمین کسی اسمبلی کے سپیکر اور ڈپٹی سپیکر، وفاقی وزراء، وزرائے مملکت، گورنرز، وزرائے اعلیٰ، صوبائی وزراء، وزیر اعظم اور وزرائے اعلیٰ کے مشیران، میئر، چیئرمین، ناظم اور ان کے نائب کسی بھی حلقہ انتخاب کی انتخابی مہم میں حصہ نہیں لیں گے۔ اس شق کا اطلاق نگران حکومت پر بھی لاگو ہوگا۔ البتہ ممبران سینٹ اور لوکل گورنمنٹ کو انتخابی مہم میں حصہ لینے کی اجازت ہوگی وہ ضابطہ اخلاق، الیکشن کمیشن کے قواعد، احکامات و ہدایات پر سختی سے عملدرآمد کریں گے اور خلاف ورزی کی صورت میں قانونی کارروائی عمل میں لائی جائے گی۔

البتہ یہ پابندی کسی اسمبلی کے اسپیکر، ڈپٹی اسپیکر اور مقامی حکومتوں کے عہدیداران پر لاگو نہیں ہوگی جہاں سے وہ خود الیکشن لڑ رہا ہو، تاہم، وہ انتخابی مہم چلانے کے لئے سرکاری پروٹوکول / وسائل کا استعمال نہیں کرے گا۔ مزید براں ترقیاتی سکیموں کا اعلان بھی نہیں کرے گا۔

19. پولنگ بند ہونے کے بعد رات 12 بجے سے 48 گھنٹے قبل کے عرصہ میں کسی بھی حلقہ میں جلسہ منعقد کرنے یا اس میں شرکت کرنے یا جلوس نکالنے یا جلوس میں شرکت کرنے پر مکمل پابندی ہوگی۔ اور اسی طرح انتخابی مہم ہر لحاظ سے مذکورہ وقت سے پہلے ختم ہو جائے گی۔ اس کی خلاف ورزی غیر قانونی فعل تصور کی جائے گی۔

20. سیاسی جماعتیں جماعت کے اندر، اپنے امیدواروں اور اپنے حمایتیوں کے اندر نظم و ضبط پیدا کرنے کے لیے موثر اقدامات اٹھائیں گی اور انہیں اس ضابطہ اخلاق، قوانین اور قواعد کی پیروی کرنے اور انتخابی بے قاعدگیوں سے اجتناب کی ہدایت کریں گی۔

ت. تشہیر

21. کوئی بھی سیاسی جماعت پرنٹ، الیکٹرانک اور سوشل میڈیا میں سرکاری خزانے سے تشہیری مہم نہیں کرے گی اور اس سلسلے میں کوئی سرکاری رقم اخبارات اور دوسرے میڈیا میں اشتہارات کے اجراء کے لیے استعمال نہ ہوگی۔ اسی طرح انتخابات کے دوران وفاقی، صوبائی یا مقامی حکومتوں کی جانب سے سرکاری ذرائع ابلاغ کے جانبدارانہ کوریج کی غرض سے غلط استعمال پر مکمل پابندی ہوگی۔

22. سیاسی جماعتیں، امیدواران اور الیکشن ایجنٹ گھر گھر جا کر کنوینٹنگ کر سکتے ہیں اور اس کنوینٹنگ کے دوران وہ پارٹی منشور کے علاوہ انتخابی فہرست میں موجود کوائف کے مطابق ووٹر پرچی تقسیم کر سکتے ہیں۔ مزید پولنگ کے دن پولنگ سٹیشن پر ووٹر پرچی تقسیم کرنے کی اجازت ہوگی لیکن اس پرچی پر امیدوار کا نام لکھنے، پارٹی اور امیدوار کا نشان پرنٹ کرنے کی سختی سے پابندی ہوگی۔

23. کوئی سیاسی جماعت یا شخص ذیل میں دیے گئے الیکشن کمیشن کے منظور شدہ سائز سے بڑے پوسٹر، بینر بل، پمفلٹس، لیفلٹس، بینرز اور پورٹریٹس لگائے گا اور نہ ہی تقسیم کرے گا:

ا. پوسٹرز	x	18 انچ	23 انچ
ب. بینر بلز / پمفلٹس / لیفلٹس	x	9 انچ	6 انچ
ج. بینرز	x	3 فٹ	9 فٹ
د. پورٹریٹس	x	2 فٹ	3 فٹ

امیدواران اور سیاسی جماعتیں یہ بات یقینی بنائیں گی کہ متعلقہ پرنٹر / پبلشر کا نام اور پتہ پوسٹرز، ہینڈ بلز، پمفلٹس، لیفلٹس، بینرز اور پورٹریٹس پر پرنٹ ہے۔ اس کی خلاف ورزی غیر قانونی فعل تصور کی جائے گی۔

24. قرآنی آیات، احادیث اور دیگر مذاہب کے مقدس صحیفوں کی تعظیم برقرار رکھنے کے لیے سیاسی جماعتوں، امیدواروں اور الیکشن ایجنٹوں سے توقع کی جاتی ہے کہ وہ مذکورہ بالا تشہیری مواد پر ان کو پرنٹ کر دینے سے گریز کریں گے اور اپنے کارکنان میں بھی مذکورہ تعظیم کو صحیح معنوں میں برقرار رکھنے کی خاطر نظم و ضبط پیدا کریں گے۔

25. سیاسی جماعتیں، امیدواران، الیکشن ایجنٹ یا اسکے حمایتی کسی بھی صورت میں دیواروں اور عمارتوں پر ان کے مالکان اور اداروں کی اجازت کے بغیر پوسٹرز چسپاں نہیں کریں گے۔ تاہم تمام سرکاری مقامات، قومی ادارے، تنصیبات اور پلوں پر پوسٹرز چسپاں کرنے کی سختی سے پابندی ہوگی۔

26. ہورڈنگز، بل بوڈز، دیواروں پر لکھائی اور کسی بھی سائز کے پینا فلکس پر مکمل طور پر پابندی ہوگی۔ اس کی خلاف ورزی غیر قانونی فعل تصور کی جائے گی۔

27. کسی سیاسی جماعت / امیدوار / انتخابی ایجنٹ کی طرف سے کسی بھی صورت میں سرکاری ملازم کی تصویر تشہیری مواد پر پرنٹ نہیں کروائی جائے گی۔

28. ایک سیاسی جماعت کی طرف سے لگائے گئے پوسٹرز، پورٹریٹس اور بینرز کسی دوسری جماعت کے کارکن نہ ہٹائیں گے اور نہ ہی کسی دوسری سیاسی جماعت کے کارکنوں کو ہینڈ بل اور کتابچے تقسیم کرنے سے روکیں گے۔ اس کی خلاف ورزی غیر قانونی فعل تصور کی جائے گی۔

29. کوئی بھی شخص یا سیاسی جماعت یا کوئی انتخابی امیدوار اور اس کے حمایتی کسی صورت میں کسی سرکاری عمارت یا املاک پر اپنی جماعت کا جھنڈا نہیں لگائیں / لہرائیں گے۔

30. کوئی سیاسی جماعت یا امیدوار اپنے کسی حمایتی کو کسی نجی زمین، عمارت یا چار دیواری پر مالک کی اجازت کے بغیر جھنڈے لگانے، نوٹس چسپاں کرنے وغیرہ کی اجازت نہیں دیں گے۔

31. وفاقی، صوبائی حکومتوں اور مقامی حکومتوں کے افسران اور مقامی حکومتوں کے منتخب نمائندے کسی بھی انتخابی حلقے میں کسی خاص امیدوار یا سیاسی جماعت کے ناجائز فائدے کے لیے نہ تو ریاستی وسائل استعمال کریں گے اور نہ ہی الیکشن میں حصہ لینے والے کسی خاص امیدوار یا سیاسی جماعت کے مفاد کو متاثر کرنے کے لیے دباؤ ڈالیں گے۔

ث. جلسہ ، جلوس و غیرہ

32. سیاسی جماعتیں اور امیدواران ایسی جگہ یا جگہوں پر عوامی جلسے اور اجتماعات منعقد کریں گے اور ایسا راستہ اختیار کریں گے جو اس مقصد کے لیے مختص کیا جا چکا ہو۔ ایسی جگہیں اور راستے ہر شہر اور قصبہ میں ضلعی اور مقامی انتظامیہ کی طرف سے متعلقہ امیدواران یا اسکے مجاز نمائندگان کے ساتھ باہمی مشاورت سے پہلے سے ہی طے کیے جائیں گی اور ان کی تفصیل عوام الناس کی اطلاع کے لیے مشتہر کی جائے گی۔

33. سیاسی جماعت یا امیدوار یا الیکشن ایجنٹ جلوس کو منظم کرتے ہوئے اس کے آغاز اور اختتام کی جگہ کے ساتھ ساتھ اس کے مقررہ راستے اور دورانیہ کا تعین بروقت کر کے اس کی اطلاع ضلعی انتظامیہ، مقامی حکام اور ڈسٹرکٹ مانیٹرنگ آفیسر کو دیں گے اور اس پروگرام کی کسی صورت خلاف ورزی نہیں کریں گے۔

34. منتظمین، ضلعی انتظامیہ کی مشاورت سے ایسے پیشگی اقدامات کریں گے جن سے جلوس کے دوران کوئی رکاوٹ حاصل ہو اور نہ ہی ٹریفک میں خلل واقع ہو۔ اگر جلوس خاصا طویل ہو تو اسے مناسب فاصلے کے حصوں میں تقسیم کر دیا جائے گا تاکہ مناسب وقفوں پر جن چوکوں سے جلوس نے گزرنا ہے وہاں سے رکی ہوئی ٹریفک آسانی سے گزر جائے اور اس کی روانی متاثر نہ ہو اور عوام الناس کو کسی قسم کی دقت نہ ہو۔

35. اگر دو یا دو سے زیادہ سیاسی جماعتیں یا امیدواران ایک ہی راستہ یا اس کے کچھ حصوں سے ایک ہی وقت میں جلوس گزارنا چاہتے ہوں تو منتظمین پیشگی ایک دوسرے سے رابطہ کریں گے اور ایسے اقدامات اٹھانے کا فیصلہ کریں گے کہ جس سے جلوسوں میں تصادم نہ ہو اور ٹریفک کی روانی میں خلل پیدا نہ ہو۔ اس سلسلے میں مقامی پولیس کی مدد سے مناسب انتظامات کیے جائیں گے۔

36. دیگر سیاسی جماعتوں کے رہنماؤں یا کارکنان سے منسوب کردہ پتلوں کے استعمال یا ان پتلوں، پوسٹر زاور دوسری جماعتوں کے جھنڈوں کو جلانے کی ہرگز اجازت نہ ہوگی۔

37. جلسے یا جلوس اس طریقے سے منظم کیے جائیں گے کہ کسی بھی راستے کے استعمال میں بیدل چلنے والوں کے لیے خلل پیدا نہ ہو۔ اس ضمن میں ڈیوٹی پر تعینات پولیس کے احکامات اور ہدایات پر سختی سے عمل کیا جائے گا۔

38. جہاں تک ممکن ہو سکے سیاسی جماعتیں یا امیدواران یا الیکشن ایجنٹ اس بات کو یقینی بنائیں گے کہ جلوسوں کے شرکاء کے پاس ایسے آلات نہ ہوں جنہیں ناپسندیدہ عناصر مشتعل ہجوم کی صورت میں غلط استعمال کر سکیں۔

39. سیاسی جماعتیں یا امیدواران اس بات کو یقینی بنائیں گے کہ جلسے یا جلوس میں خلل ڈالنے یا ان میں کسی بھی قسم کی کوئی بد نظمی پیدا کرنے کی کوشش کرنے والے افراد اپنے مذموم عزائم میں کامیاب نہ ہوں۔ تاہم ایسی صورت میں منتظمین ایسے افراد کے خلاف بذات خود کوئی کارروائی نہیں کریں گے بلکہ اس ضمن میں ڈیوٹی پر موجود پولیس سے مدد طلب کریں گے۔

40. گاڑیوں / کارریجوں کی اجازت نہیں ہوگی تاہم سیاسی جماعتیں اور امیدواران اپنے عوامی اجتماعات / جلوسوں / عوامی جلسوں اور کارز میٹنگز کے پروگرام سے متعلق ضلعی / مقامی انتظامیہ کو پیشگی آگاہ کریں گے اور ان کی اجازت کے بعد عوام کو مطلع کریں گے۔ ضلعی / مقامی انتظامیہ مناسب حفاظتی انتظامات کرنے کی ذمہ دار ہوگی اور ضلعی / مقامی انتظامیہ ایسے عوامی اجتماعات، جلوس، عوامی جلسوں اور کارز میٹنگز کو اس انداز سے ترتیب دے گی کہ ایسے عوامی اجتماعات، جلوسوں، عوامی جلسوں اور کارز میٹنگز کے انعقاد میں دلچسپی رکھنے والوں کو مسادی مواقع میسر آسکیں۔ مذکورہ بالا پروگراموں میں لاؤڈ سپیکر / ساؤنڈ سٹم کے استعمال کی اجازت ہوگی۔

41. الیکشن پروگرام کے جاری ہونے سے لے کر پولنگ کے دن تک سیاسی جماعتیں، امیدواران، ان کے حمایتی، حکومتی / مقامی حکومتوں کے عہدے داران اور منتخب نمائندے مجموعی طور پر اپنے کسی ترقیاتی منصوبے یا کام کا علانیہ یا خفیہ اعلان نہیں کریں گے اور نہ ہی اس کا افتتاح کریں گے اور نہ ہی کوئی ایسا عمل کریں گے جو کسی سیاسی جماعت یا خاص امیدوار کے حق میں یا اس کی مخالفت میں انتخابات پر اثر انداز ہو سکے۔ اور نہ ہی اپنے متعلقہ حلقہ میں کسی بھی ادارے کو کوئی چندہ یا عطیہ دیں گے نہ ہی چندہ یا عطیہ دینے کا وعدہ کریں گے۔

البتہ الیکشن پروگرام کے جاری ہونے سے پہلے سے جاری یا منظور شدہ انفرادی منصوبے جاری رکھ سکیں گے۔

42. سیاسی جماعتیں، انتخابی امیدواران، الیکشن ایجنٹ اور ان کے حمایتی ایسی تقاریر یا تشہیر سے اجتناب کریں گے جو علاقائی اور فرقہ وارانہ جذبات کو ہوا دیں اور صنفی، قومی، مذہبی، ذات پر مبنی، گروہ بندی اور لسانی بنیاد پر تنازعات کا باعث ہو۔

43. دیگر سیاسی جماعتوں اور مخالف امیدواروں پر تنقید کو صرف ان کی پالیسیوں اور پروگراموں، ماضی کے ریکارڈ اور ان کے کام تک ہی محدود رکھا جائے گا۔ سیاسی جماعتیں اور امیدواران دیگر سیاسی جماعتوں کے رہنماؤں یا کارکنوں کی نجی زندگی کے کسی ایسے پہلو پر تنقید کرنے سے اجتناب کریں گے جس کا عوامی سرگرمیوں سے کوئی تعلق نہ ہو۔ ایسی تنقید سے پرہیز کیا جائے گا جس کی بنیاد غیر مصدقہ الزامات یا حقائق کو توڑ مروڑ کر پیش کرنے پر ہو۔

44. سیاسی جماعتیں، امیدواران، الیکشن ایجنٹ اور ان کے حمایتی غلط اور بدتمیزی پر مبنی معلومات دانستہ طور پر پھیلانے سے گریز کریں گے اور دوسری سیاسی جماعتوں / رہنماؤں کی شہرت خراب کرنے کے لیے جعل سازی یا غلط اطلاعات کی اشاعت میں حصہ لینے سے اجتناب کریں گے۔ رہنماؤں اور امیدواروں کے خلاف غیر شائستہ زبان کے استعمال سے ہر قیمت پر اجتناب کیا جائے گا۔

45. قطع نظر اس کے کہ کوئی شخص کسی سیاسی جماعت یا امیدوار کی سیاسی رائے یا سرگرمیوں کا مخالف ہو۔ سیاسی جماعتیں اور امیدواران اس شخص کے پرامن اور پرسکون نجی زندگی گزارنے کے حق کا احترام کریں گے۔ ایسے شخص کے گھر کے سامنے اسکے سیاسی نقطہ نظر یا سرگرمیوں کے خلاف احتجاج کرنے یا دھرمنا دینے کی کسی بھی حالت میں اجازت نہیں ہوگی۔

ج. پولنگ کا دن

46. سیاسی جماعتیں، امیدواران اور الیکشن ایجنٹ:

- ا. انتخابی ڈیوٹی پر تعینات انتخابی اہلکار اور قانون نافذ کرنے والے اداروں سے مکمل تعاون کریں گے تاکہ پرامن اور منظم پولنگ کو یقینی بنایا جاسکے اور ووٹروں کو کسی بھی پریشانی اور رکاوٹ کے بغیر اپنی رائے کے اظہار کے لیے مکمل آزادی فراہم ہو سکے؛
- ب. اپنے مجاز پولنگ ایجنٹوں کو ان کے نام، امیدوار کے نام، انکے قومی شناختی کارڈ نمبر، حلقہ کے نمبر و نام اور پولنگ اسٹیشن کے نمبر و نام پر مشتمل بیچ یا کارڈ فراہم کریں گے؛ اور
- ج. اس بات کو یقینی بنائیں گے کہ مجاز پولنگ ایجنٹ اپنا اصلی قومی شناختی کارڈ اپنے ہمراہ رکھیں۔

47. سیاسی جماعتیں، انتخابی امیدواران اور الیکشن ایجنٹ کو بیلٹ پیپر پر نشان لگانے اور ووٹ ڈالنے کے بارے میں ووٹرز کی تعلیم کے لیے ایک جامع حکمت عملی مرتب کرنی چاہیے اور ووٹر کو آگاہ کرنا چاہیے کہ ووٹ ڈالتے وقت ووٹ کی رازداری کو برقرار رکھا جائے۔

48. پولنگ کے دن پولنگ اسٹیشن کے ۴۰۰ میٹر کے اندر کسی بھی قسم کی مہم، ووٹرز کو ووٹ کے لیے قائل کرنے، ووٹ ڈالنے یا نہ ڈالنے کی التجا کرنے اور کسی خاص امیدوار کے لیے مہم چلانے پر پابندی ہوگی۔ مزید 100 میٹر کے اندر کسی خاص امیدوار کے حق میں ووٹ ڈالنے کے لیے ووٹرز کی حوصلہ افزائی یا اس کو ووٹ نہ ڈالنے کے لیے حوصلہ شکنی پر مشتمل نوٹس، علامات، بینرز یا جھنڈے لگانے پر مکمل طور پر پابندی ہوگی۔ اس کی خلاف ورزی غیر قانونی فعل تصور کی جائے گی۔

49. سیاسی جماعتیں، امیدواران، الیکشن ایجنٹ یا ان کے حمایتی پولنگ والے دن دیہی علاقوں میں پولنگ اسٹیشن سے 400 میٹر کے فاصلے پر اور گنجان آبادی والے شہری علاقوں میں 100 میٹر کے فاصلے پر اپنے کیمپ لگائیں گے۔

50. کوئی امیدوار، الیکشن ایجنٹ یا ان کا کوئی حمایتی یا پولنگ ایجنٹ کسی پریذائیڈنگ افسر، اسسٹنٹ پریذائیڈنگ افسر، پولنگ افسر یا ڈیوٹی پر متعین کسی سکیورٹی اہلکار کی سرکاری امور کی انجام دہی میں نہ کسی قسم کی مداخلت کرے گا اور نہ ہی اس کے کام میں کوئی رکاوٹ ڈالے گا۔

51. کوئی امیدوار، الیکشن ایجنٹ یا ان کا کوئی حمایتی یا پولنگ ایجنٹ کسی پریذائیڈنگ افسر، اسسٹنٹ پریذائیڈنگ افسر، پولنگ افسر یا سکیورٹی اہلکار یا پولنگ اسٹیشن پر متعین کسی بھی دیگر شخص کی خلاف کسی بھی قسم کا کوئی تشدد روا نہیں رکھیں گے۔

52. ووٹروں، امیدواروں یا مجاز ائیکشن / پولنگ ایجنٹوں کے علاوہ کسی بھی دیگر شخص کو ائیکشن کمیشن یا صوبائی ائیکشن کمیشن، ضلعی ریٹرننگ افسر یا متعلقہ ریٹرننگ افسر کی جانب سے جاری کردہ مؤثر اجازت نامہ کے بغیر پولنگ اسٹیشن میں داخل ہونے کی اجازت نہیں ہوگی۔ غیر ملکی / مقامی مبصرین اور دیگر تسلیم شدہ پرنٹ اور الیکٹرانک میڈیا کے نمائندگان کو ائیکشن کمیشن یا اس کے مجاز افسر کی جانب سے جاری کردہ اکرڈیشن کارڈ / اجازت نامہ دکھانے پر انتخابات کے عمل کا مشاہدہ کرنے کے لیے رسائی دی جائے گی۔

ح. متفرق

53. ضلعی ریٹرننگ افسر، ریٹرننگ افسر اور ضلعی مانیٹرنگ افسر اپنے دائرہ کار کی حدود میں ضلعی / مقامی انتظامیہ، ضلعی پولیس یا دیگر قانون نافذ کرنے والے اداروں کی وساطت سے اس ضابطہ اخلاق پر عملدرآمد کو یقینی بنانے کے ذمہ دار ہوں گے اور کسی امیدوار یا سیاسی جماعت کی طرف سے اس ضابطہ اخلاق کی خلاف ورزی، قانون و قواعد کی رو سے، بے ضابطگی تصور ہوگی جس پر قانون و قواعد کے مطابق کارروائی ہوگی۔

54. ائیکشن کمیشن کی مانیٹرنگ ٹیمیں امیدواران اور سیاسی جماعتوں کی تمام انتخابی مہم کا مشاہدہ کریں گی اور انتخابات ایکٹ 2017، ائیکشن رولز 2017 اور ضابطہ اخلاق کی کسی بھی دفعہ کی خلاف ورزی کی رپورٹ ائیکشن کمیشن کے نامزد کردہ آفیسر کو بھیجیں گی جو انتخابات ایکٹ 2017 کی دفعہ 234 کے مطابق اس معاملے پر فیصلہ کرے گا۔

55. آئین کے آرٹیکل 218(3) کے تحت ائیکشن کمیشن کو انتخابی بد عنوانیوں مثلاً رشوت، تلبیس شخصی، پولنگ اسٹیشن یا پولنگ بوتھ پر قبضہ کرنے، کاغذات کے ساتھ ردوبدل کرنے، جھوٹا بیان یا اقرار نامہ دینے یا شائع کرنے اور انتخابی اخراجات کی مقرر کردہ حد سے تجاوز کرنے وغیرہ کی روک تھام کا اختیار حاصل ہے۔ ضابطہ اخلاق کی خلاف ورزی تعزیری عمل پر منتج ہوگی جس میں انتخابی بد عنوانی / غیر قانونی افعال کی وجہ سے انتخاب کو کالعدم قرار دینا بھی شامل ہے۔

56. عوام الناس سے بھی امید کی جاتی ہے کہ وہ ضابطہ اخلاق کے مؤثر اطلاق کے لیے ائیکشن کمیشن کی مدد کریں گے۔ اور مذکورہ بالا دفعات کی کسی بھی قسم کی خلاف ورزی کی اطلاع ائیکشن کمیشن آف پاکستان کو دیں گے تاکہ تمام سیاسی جماعتوں اور انتخابی عمل میں حصہ لینے والے امیدواروں کو پر امن اور یکساں مواقع مہیا کیے جاسکیں۔

(حصہ دوم)

ضابطہ اخلاق برائے ائیکشن ایجنٹ و پولنگ ایجنٹس

1. ائیکشن ایجنٹ / پولنگ ایجنٹ کو چاہیے کہ وہ انتخابی عمل، متعلقہ قواعد اور ضابطہ اخلاق سے اچھی طرح شناسائی حاصل کر لے تاکہ اس کو پولنگ اسٹیشن پر اپنے فرائض بطریق احسن سرانجام دینے میں کوئی مشکل پیش نہ آئے۔
2. پولنگ اسٹیشن میں داخلے کے لیے یہ ضروری ہے کہ پولنگ ایجنٹ کے پاس اپنے امیدوار یا اس کے ائیکشن ایجنٹ کی طرف سے جاری کردہ اختیار نامہ، بیج اور اصلی قومی شناختی کارڈ موجود ہو۔ ان کاغذات کے بغیر اسے پولنگ اسٹیشن میں داخلے کی اجازت نہیں دی جائے گی۔ اسی طرح ائیکشن ایجنٹ کے پاس ریٹرننگ آفیسر کی طرف سے جاری کردہ اجازت نامہ ہونا ضروری ہے۔
3. پولنگ کے دن پولنگ ایجنٹ ہمہ وقت اپنے بیج (Badge) کو اپنے سینے پر نمایاں طور پر آویزاں کرے گا جس میں اس کا نام، امیدوار کا نام، اس کا قومی شناختی کارڈ نمبر، حلقہ کا نمبر و نام اور پولنگ اسٹیشن کا نمبر و نام لکھا ہو اور یہ بیج (Badge) کسی بھی صورت میں امیدوار کی پارٹی کی عکاسی نہیں کرے گا۔

4. الیکشن ایجنٹ / پولنگ ایجنٹ اسٹیشن کے اندر کسی ووٹر کو اپنے امیدوار کے لیے ووٹ ڈالنے کی التجاء نہیں کریں گے۔
5. پولنگ شروع ہونے سے قبل جب پریذائیزنگ افسر خالی بیٹ بکس کا معائنہ کر دے تو پولنگ ایجنٹ کو چاہیے کہ وہ اپنے کو انف فارم-42 (پولنگ شروع ہونے سے پہلے بیٹ بکس کے معائنہ کا بیان) میں درج کر کے اپنے دستخط کرے اور اس کے سامنے اپنا نشان اگلوٹھا لگائے۔
6. جب پریذائیزنگ افسر بیٹ بکس کو سیل کر دے تو پولنگ ایجنٹ اگر چاہے تو اپنی سیل بھی بیٹ بکس پر لگا سکتا ہے۔ اسی طرح جب پریذائیزنگ افسر بیٹ بکس کے ووٹوں سے بھر جانے کے بعد اسے سیل کرے تب بھی پولنگ ایجنٹ اگر چاہے تو اپنی سیل بیٹ بکس پر لگا سکتا ہے۔
7. پولنگ ایجنٹ کسی ووٹر پر اس بنیاد پر اعتراض کر سکتا ہے کہ وہ اسی یا کسی دوسرے پولنگ اسٹیشن پر پہلے سے ووٹ ڈال چکا ہے۔ یا وہ شخص وہ ووٹر نہیں ہے جس کا نام انتخابی فہرست میں درج ہے۔ پولنگ ایجنٹ کو چاہیے کہ اپنا پورا اطمینان کرنے کے بعد یہ معاملہ پریذائیزنگ افسر یا اسٹنٹ پریذائیزنگ افسر کے علم میں لائے اور پریذائیزنگ افسر یا اسٹنٹ پریذائیزنگ افسر کے سامنے اس کا عہد کرے کہ وہ اس بات کو عدالت میں ثابت کرے گا۔ اس طرح کے ہر اعتراض کے لئے پولنگ ایجنٹ مبلغ سو (100) روپے فیس پریذائیزنگ افسر کے پاس جمع کر کے رسید حاصل کرے گا۔
8. پولنگ ایجنٹ کو چاہیے کہ وہ صرف ایسے شخص پر اعتراض کرے جس کے متعلق اسے پورا یقین ہو کہ وہ اصل ووٹر نہیں ہے۔ اسے بلاوجہ ہر ووٹر پر اعتراض کرنے سے مکمل گریز کرنا چاہیے کیونکہ اس طرح انتخابی عمل میں رکاوٹ پیدا ہو سکتی ہے جس کی اجازت نہیں دی جاسکتی۔
9. اگر پولنگ ایجنٹ کسی پولنگ اسٹیشن میں کوئی بے ضابطگی ہوتی دیکھے تو اس پر وہ اعتراض ضرور اٹھائے لیکن پولنگ ایجنٹ کے لیے لازم ہے کہ وہ اپنا اعتراض دھیمے لہجے اور مہذب انداز میں پیش کرے۔
10. پولنگ ایجنٹ کو معلوم ہونا چاہیے کہ بینائی سے محروم اور دیگر معذور افراد کو قانون اس بات کی اجازت دیتا ہے کہ وہ اپنی مدد کے لیے اپنا ایک ساتھی پولنگ بوتھ کے اندر لے جاسکتے ہیں تاکہ وہ ووٹ پر نشان لگانے کے لیے اس کی مدد کرے تاہم قانون مزید کہتا ہے کہ امیدوار، الیکشن ایجنٹ یا پولنگ ایجنٹ ووٹر کی مدد کے لیے اس کے ساتھ نہیں جاسکتے۔ لہذا ووٹر کی اس طرح کی مدد پر اعتراض سے گریز کرنا چاہیے۔
11. پولنگ ایجنٹ کسی پریذائیزنگ افسر، اسٹنٹ پریذائیزنگ افسر، پولنگ افسر یا ڈیوٹی پر متعین کسی سکیورٹی اہلکار کی سرکاری امور کی انجام دہی میں کسی قسم کی مداخلت کرے گا اور نہ ہی اس کے کام میں کوئی رکاوٹ ڈالے گا۔
12. پولنگ ایجنٹ کسی پریذائیزنگ افسر، اسٹنٹ پریذائیزنگ افسر، پولنگ افسر یا سکیورٹی اہلکار یا پولنگ اسٹیشن پر متعین کسی بھی دیگر شخص کی خلاف کسی بھی قسم کا کوئی تشدد روا نہیں رکھے گا۔
13. پولنگ ایجنٹ کو چاہیے کہ وہ خواتین ووٹرز کا احترام کریں اور کوئی ایسی صورت حال پیدا نہ کریں جس سے خواتین ووٹرز کو اپنا ووٹ ڈالنے میں کسی مشکل کا سامنا کرنا پڑے۔
14. جب پولنگ افسر کسی ووٹر کا انتخابی فہرست میں نمبر اور نام با آواز بلند پکارے تو پولنگ ایجنٹ کو اسے دھیان سے سننا چاہیے تاکہ وہ اپنی انتخابی فہرست کی کاپی سے اس ووٹر کا نام کاٹ سکے۔
15. پولنگ ایجنٹ کسی طور پر بھی ایسی صورت حال پیدا نہ کریں جو انتخابی عمل میں رکاوٹ کا باعث بنے یا جس سے پولنگ اسٹیشن پر امن و امان کا مسئلہ پیدا ہو۔

۱۲

16. پولنگ ایجنٹ کو لازمی طور پر ووٹ کی رازداری کو برقرار رکھنا چاہیے اور کسی بھی قیمت پر ایسے عمل میں معاون نہیں بننا چاہیے جس سے ووٹ کی رازداری متاثر ہو۔

17. پولنگ ایجنٹ کو آگاہ ہونا چاہیے کہ قانون کے مطابق پریذائیڈنگ افسر اگر ضروری سمجھے تو اپنی مرضی سے یا انتخابی امیدوار، الیکشن ایجنٹ یا پولنگ ایجنٹ کی درخواست پر ووٹوں کی دوبارہ گنتی کر سکتا ہے تاہم پریذائیڈنگ افسر صرف ایک دفعہ دوبارہ گنتی کا اختیار رکھتا ہے۔ لہذا پریذائیڈنگ افسر اگر ایک دفعہ دوبارہ گنتی کر لے تو پولنگ ایجنٹ کو مزید گنتی پر اصرار نہیں کرنا چاہیے۔

18. بیلٹ پیپروں کی گنتی کے بعد جب پریذائیڈنگ افسر درخواست کرے تو الیکشن ایجنٹ / پولنگ ایجنٹ کو پریذائیڈنگ افسر کے تیار کردہ فارم-45 (گنتی کا گوشوارہ) اور فارم-46 (بیلٹ پیپر اکاؤنٹ) پر اپنے دستخط کرنا چاہئیں۔

19. پولنگ ایجنٹ کو لازمی طور پر پریذائیڈنگ افسر سے فارم-45 (گنتی کا گوشوارہ) اور فارم-46 (بیلٹ پیپر اکاؤنٹ) کی کاپی حاصل کرنی چاہیے اور اسے ان کاپیوں کی وصولی کی رسید دینی چاہیے۔

20. پولنگ ایجنٹ کو پریذائیڈنگ افسر کے کہنے پر فارم-43 (ٹینڈر ڈووٹ لسٹ) اور فارم-44 (چیلنج ڈووٹ لسٹ) پر بھی اپنے دستخط کرنا چاہیے۔

21. اسی طرح پولنگ ایجنٹ کو پریذائیڈنگ افسر کے تیار کردہ اور سیل کردہ لفافوں پر بھی اپنے دستخط کرنا چاہئیں۔

22. پولنگ ایجنٹ اگر چاہے تو پریذائیڈنگ افسر کے تیار کردہ اور سیل کردہ لفافوں پر اپنی سیل بھی لگا سکتا ہے۔

23. پولنگ ایجنٹ غیر ضروری طور پر پریذائیڈنگ افسر پر جانبدارانہ فیصلہ کرنے کا الزام لگائے گا اور نہ ہی دیگر بے بنیاد الزامات عائد کرے گا۔

24. پولنگ ایجنٹ کو مکمل طور پر اس حقیقت سے آگاہ ہونا چاہیے کہ پریذائیڈنگ افسر اس امر کا پابند ہے کہ وہ پولنگ اسٹیشن پر پولنگ کی کاروائی قانون کے مطابق عمل میں لائے۔ لہذا پولنگ ایجنٹ کو پریذائیڈنگ افسر کے معاملات میں بے جا مداخلت سے مکمل گریز کرنا چاہیے۔
